



PORPAE SEASON

Albert Iarnen d' story.....

Dem porpae orl bouwt se begenna ripen up en oh d' gude. Doomine wheres ucklun gutta thing bouwt f' itt f' fill uppa baly; ess especially goodun when wi walken hoem frum school. En I Iarna yoo wi yoosa eento ett! Myse Mum tull uckluns baly gutt no memre – kar foot dar! I ell hoowi-hoowi ef I fine I se bite through wun grub. Ell maek I spit! Myse brother yoosa tull 'Ess ooni fresh meat... itt ett!' but I se sly.

Hardly dem se een season en myse Mum enna aunty se wunta g' up eena stick f' goe furret f' wi maek a jelly. Orl ucklun lettle sullun hawa g' lorng f' dem en halp. Wi doomine koss ess fun en I still owe myse fren Rob f' d' lars time wi goe. Wi start wun porpae fight den en hi dar hoowi-hoowi up myse klorth I ketch a florg en hawa scrub ett when I get hoem. Eewen doh I scrub hell ouwta ett; dem klorth nawa look d' saem gaen en wae myse Mum gurret. Doomine; I nor se f'get en des year hi gwen get ett back, let I Iarna yoo!

Palm Glen ess orfa side o' dar mouwnten en se full up f' porpae. Ef dem cut back dem tree ewry few year dem porpae get bigun en daes d' bas side orn Norf'k furret. Dem do dar lars year en des year dem se big. Si d' wun had abouwt...dem heawe orl ucklun wun bucket each en wi begen. Nawa teck dar lorng f' wi full up dem bucket, en wun sekun un too. Myse sestass ketch f' hawa halp dem lettles sullun full dems, but I maek sure I sti far wae ess I ell side I ell d'bargen I nawa yurret ef dem arsa me halp dem too! Enihouw, I si Ben do-en dar hill o'er farya, so I walk-steal o'er gen ett f' ketch hem ouwt en peppa ett f' porpae.

I climb up wun tree high orn ar top side f' dar tree hi picken frum. Dar porpae gen ett ess beauty – se full a big, ripe porpae, en I ell ritche ett easy. Dem ell squash gude when yoo heawe ett orna sullun. Hi nawa si me kummen rouwn d' back f' dar tree hi orn, en was concentraten orn finen good porpae f' putt een his bucket, so I teck wun handful o' d' biggess porpae I ell en sise ett wun by wun orn hem hard ess wae I ell. Dem porpae splat orna side f' his haed en yoo orta be ya wae hi belloh! I hardly se gutt time f' grab more f' heawe orn hem when hi se diwe rouwn d' tadda side f' dar tree I orn, grab some porpae en sise ett orn me. Uckluns porpae battle se orn! Wi fly tair from porpae bush t' porpae bush en dem porpae flyen orl bouwt. I guddet een myse hair, orna klorth, drippen orf orl bouwt. But I thort hi look wussa den me, en den hi tull hi se futtoo en ars f' wi done; tullen hi giwe up. I dar glaird I jump bouwt en skite "I se win, I se win!" But I se futtoo too en wi lae orna grass f' touw short lettles, or dars thing wi thort.

Ess goodun eena sun layen dair eewen doh I se sticky f' porpae, when I get wun shadoh krors me en look up f' si myse Mum dair se gutta nairsy look orna faes. En by hang did shi gurret! Ooni dem porpae stick nor dar hard f' breck orf shi se get wun shi switch orf ett en teck ett florg ucklun orn a poet. Nawa saew ucklun doh, koss hers harn jess ess hard. Shi crack ucklun orn a poet en tick ucklun orf bouwt wae wi ess baird exarmples f' dem lettles sullun, en whutta besness wi gutt maeken uckluns klorth dar hoowi-hoowi, en whutta waes o' porpae... yoo noe wae goe when yoo ketchet! Shi larn ucklun wi hawa get up dair gen dar truck en wi ent f' sheff tull dem se dunna pick. Lucky wi nawa yoos any dem porpae ouwta bucket ulla I thort wi se ketch ett wussa.

I kar halp ett – I sly a look orn Rob en I tickle. Hi look dar funny starnen dair gutta porpae stikken orl bouwt orn his haed enna klorth. Hi look orn

me en buss ouwt laugh too. Wi roel bouwt orna grass en laugh tull uckluns side se hutt. Mum look orn ucklun en yoo ell si shi wunta laugh too but shi d'bargen nort en nawa chaenge uckluns punishment en wi soon hawa g' gen dar truck.

Dar truck parken een wun hot side en nor dar much room orna back side orl dem bucket se line ett up orn. Me en Rob look wun picha o' misery, en nawa halp f' haw wun uckluns lettle goody-goody kussen tullen ucklun 'I larna yoo dars thing gwen happen!' I moosa teck wun dem full bucket a porpae tip ett krors his haed, but jess den myse Aunty Jo tun up en I thort I batta nort! En wi meena hawa stop lornga ef gut nadda bucket f' full up. Wi thort batta f' wi plae eye-spy instead.

By d' time gutt orl dem bucket orna truck nawa had much room f' orl ucklun lettle sullun. Wi hawa jarm up en putt dem smalles wun orn uckluns knee. I had myse lettle sesta Laura, en hers poet houw boeny! I jiggle bouwt tryen f' get kumfy but shi nawa dunna my-oe. I ess sticky-un but I hawa stae-well-ouwt en hoel her. I kar waet f' get hoem ...ent d' bas trip I awa bin orn. Enihouw, I doomine, koss dar porpae fight was goodun en des year I d' winna!

GETTEN DEM PORPAE READY

Sarah larnen d' story....

Hardly wi se hoem en Mum call me en myse sesta f' giwe a harn getten dem porpae ready. Ent fair! Dem boys ell teck orf; gairl gutt ett tuff! Dar kitchen se full up f' gairl. Myse two aunty, myse Nan en wun nadda gairl longfet I kar hoosett. Shi look oel but ess kussed wun – orlwiss teasen ucklun f' sum dem boy up a school en larnen orl d' gossip gen dem tadda gairl dair. Laura nor hot when shi larna her shi bin ya tull shi ell stig-a-eye f' Timmy. Laura toohi en larn indeed shi nort – hi ess piarly lettle sullun! Den shi ketch ett orf Mum f' wae shi talk. I putt myse haed douwn en hoep shi nor eye me nex en start orn me.

Koss Laura d' yungess hers jorb ess f' top en tael dem porpae den putt ett een wun boel f' I slice. Mum en dem tadda gairl was sorten dem porpae - dem se buss up ulla nor dar ripe hawa go een wun nadda pot f' dem boil up f' maek a jelly. D' bas porpae dem was putten een wun

bucket f' wi cut up. Nan en dar tadda oel gairl was cutten a porpae too so wi glaird f' dar. Wi cut en wi cut... two big boel full.

Orna stoew had wun big pot gwen ready f' bile dem porpay een en use dem juice f' maek a jelly. D' smal ess sweetun en myse baly rumble. I snitch sum porpae f' itt while I dair cutten but dar nawa fill I up. I kar wait f' dem bile up f' smoko. Dar kaek I si myse Nan bring een tinnen a eye orn me. I do cunning en ars si whether dem wunt I putt orn a kettle, en orl dem glaird en tull f' g' heawe ett orn en dig een. I nor believe anything taest sweeta den dar cup a tea lorng f' wun slab a kaek. I si ett nadda wae d' gude orl dar kaek se gorn fore dem boys get hoem; but den thort dars nairsy...

Arfta wi se dunna drink a tea wi kum dar hilli. Semmes-a-thing dem porpae nawa gwen done – dem keep kummen. Laura se futtoo too en slep douwn eena chair en moosa touw. I si Nan slyen orn ucklun den shi nudge myse Mum en wink orn her. I thort shi sorry f' ucklun koss shi larna Mum f' dunna hard baly en let wi start. Mum hardly se tull wi ell en yoo nawa bin si d' sullun kum t' life fars ess. Laura en I shoot orf dem chair en se ouwta sight fore yoo ell tull 'porpae pie'.

MAEKEN A JELLY

Shelley larnen d' story...

F' dem porpae bile wi putt een wun pot en kuwa f' water. Dem porpae swal up when se ready. Nawa teck dar lorng en ar fuss pot a juice se dunna bile. Se time f' pour ett through wun muslin baig een t' nadda container f' cool douwn . When orl dem porpae se drip ouwt, wi teck up dem corner en kloes ett rouwn d' top maeken ett semmes a sack gutt dem porpae een. Wi tie wun line rouwna top en putt wun lorng loop een f' wi hairng from wun hook een ar ceiling. Dem porpae yoosa drip,drip,drip. Yoo ent f' squeeze dar baig ulla gwenna mek yous jelly klouwdy-un, nort clear wae orta be. When se dunna drip; wi teck dar baig a porpae en heawe ett een dar bucket f' dem fouwl. Den wi hawa do dar gaen tull orl dem porpae se bile ett.

Once wi se gutt dem juice, wi ell maek a jelly. Wi tek wun wi heavy baes pot en do equal cupful's 1 to 1. Dars f' ewri 1 cup a juice add 1 cup a

sugar – usually 4 a each f’ dar pot wi gutt. Yoo putt et orna stoew f’ bile den yoo hawa sti kloes gen ett so yoo ell watch ett en stir ett when wunt ett. Ef yoo nor watch ell bile up krors a side en hoowi-hoowi up yoos stoew, ulla might bun dar pot en yoo nawa bin si d’ thing semmes f’ el stick orna pot en ess hardun f’ screp orf. Teck quite a lorng time tull se dun. Yoo gwen si wun chaenge een dem syrup – ell kum thickun en ell koet d’ back a dar spoon. Once yoo se gutt dar teck ett orf ar stoew f’ pour een yoos jars.

Dem jar hawa be se wash ett ready. Yoo line dem up orna sink en pour sum boilen water krors ett f’ sterilise ett. When se time f’ full dem jar – yoo pour dem water ouwt dem jar den pour dem jelly een – right up gen dar top. Lubee dem lid orf tull se cool douwn lettlet bet den yoo ell putt ett orn. Dars ett! Oh d’ sweet – kar beat a porpae jelly orna toast ulla orna scone. I luw ett!

Lou Tavener